

፪ ሰንበት ዘኣስተምህሮ

ኅዳር 8 2006ዓ.ም.(11/17/2013)



ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፬ቱ እንስሳ ንድህን እምተ ኃጢአት።

መዝሙር፡ ኢተዘኪሮ አበሳ ዚኣነ ኢኃደገነ ፍጹመ ንማስን...

ንባባት፡ ሮሜ፡ 9፡24-ፍ፡1ጴጥር 3፡1-8፡ግ.ሐ.3፡20-26፡ማቴ 12፡9-28.

1ቆሮ፡15፡24-27(1ጢሜ 5፡21-ፍ) ራእ 4፡7-ፍ(1ጴጥ 3፡18-ፍ)፡ግ.ሐ. 5፡29-ፍ፡ ማቴ 18፡10-15.

ስብከት፡ “እትገክር ለነ አበሳነ ዘትካት።ፍጡነ ይርከበነ ሣህልከ እግዚአ። እስመ ተመንደብነ ፈድፋደ”።

“ንዝሓለፈ በደልና አይትቐጽጸረልና፤ ቀልጢፍካ ምሕረት ግበረልና፤ ከመይ ተስፋ ቆሪጽና አሎና”። መዝ 79፡8 (ቅዳሴ ዘእግዚእነ፤ ነአኩተከ)።

ስብከት፡ ላዕለ ኩሩቤል ሠረረ፤ ወሠረረ በክንፈ ነፋስ፤ ወረሰየ ጽልመተ ምሥዋሮ መዝ. 18፡10-11

መዝሙር ናይ እዚ ሰንበት፡ “ሕያዎይ እግዚአብሔር አበሳና ዘኪሩ ጨሪሽና ክንጠፍእ አይሓደገናን፤ ሙሴ ንህዝቢ ሰንበት ብጽድቁ ከኸብሩ አዘዘም” ይብል። እግዚአብሔር ካብ ሕያውነት ተላዲሉ ክንጠፍእ አይደለየን። ክንምለሶ ክንሰምዖ እዩ ዝደሊ፤ ሰንበት ክነኸብር አምላኽ ዝደልዮ ክንገብር ይደልየና። በደላትና ሓዲጉ ዝተሓደሰ ሕይወት ክንለብስ ይደልየና።

ምስ ናይ ሎሚ ሰንበት ተደሪቡ ዝውዕል ዓመታዊ ክብረ ብዓል ፬ቱ እንስሳ እዩ ነዚ አመልኪትና አስተንትኖና ክንገብር። ፬ተ እንስሳ ተባሂሎም ዘለዉ መን እዮም፤ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንርኽብዎም?

አብ ብሉይ ኪዳን ብዛዕባ ፬ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1፡5-14 ዘሎ እንተ አንብብና ብዛዕባ እዞም አርባዕተ እንስሳ ይዛረብ፤ ንሳቶም መላእክቲ ኩሩቤላት ንመንበር አምላኽ ዝጸሩ እዮም፡ “ናፍሲ ወከፍ ኪሩቤል አርባዕተ ገጽ ነበሮ፤ እወ ብሓደ ወገኑ ገጽ ብዕራይ፤ ብሓደ ወገኑ ገጽ ሰብ፤ ብሓደ ወገኑ ገጽ አንበሳ፤ ብሓደ ወገኑ ኸእ ገጽ ንስሪ ነበረ” (ሕዝ 10፡14)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቓዊ አገለልጻ ዝነበረ ዝተጸልወ እዩ፤ ብአምሳል ናይ ሰብ ምስሊ አልኦም ፤ አርባዕተ ገጽ ናይ ሰብ አንበሳ ላሕምን ንስርን። አርባዕተ መንገብንብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቦ። ሕዝቅኤል ምድራዊ ቤተ መቐደስ አምሳል ናይ እቲ አብ ሰማይ በዞም ፬ቱ እንስሳ ዝኸብር ምዃኑ እዩ ዝሕብረና። ከምቲ ግርማ አምላኽ አብ ሰመያዊ ቤተ መቐደስ አብቲ ኩሩቤላውያን ዘኸብርዎ ዝዓሰለ ከምኡ አብዚ ምድራዊ ታቦተ ኪዳን አብ ልዕሊኡ ግርማኡ አሎ።

እዚ አርባዕተ እንስሳ ዝብል አብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። አብ ጥንታዊ ርድኢት ሰባት እዚ Zodiac ንምሉእ አብ ሰማይ ዝርከቡ ከዋኸብቲ ዝጥርንፍ ስርዓት ዝወከለ እዩ። እዚ ንሰማያት አብ አርባዕተ ይመቐሎ፤ አብ መንጎ እዞም አርባዕተ ክፍልታት አንበሳ፤ ሰብ፤ ላሕምን ንስርን ይርከቡ። ተመራመርቲ ሊቃውንቲ ከም

ዝብልዎ እዚ እም ፀተ እንስሳ ንኹሎም ንአምላኽ ዘምልኹ ፍጡራት ዝውክሉ እዮም ይብሉ። ኣብ ትውፊት እዞም ኣርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለኦም እዮም ዝብል ንረክብ። ስለዚ ንኹሎም ኣብ ህዋ ዝርከቡ ፍጡራት ዝውክሉ እዮም። ዓሰርተ ኽልተ ነገደ እስራኤል እውን ምስቲ ናይ እዚ ንህዋ ዘወሃህድ ስርዓት ዝተተሓሓዘ እዩ። ኣብ ጉዕዞ በረኻ እንክለዉ ዓሰርተ ኽልተ ነገደ እስራኤል ንቤተ መቐደስ ብኣርባዕተ መአዘን ኣኸቢቦም እዮም ዝቐመጡ ነሮም። ይሁዳ፣ ሮቤል፣ ኤፍሪምን ዳንን ኣብ ኣርባዕተ ወገን ቤተ መቐደስ ኣኸቢቦም ይቐመጡ ነሮም። እቶም ኣርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም ኣንበሳ፣ ሮቤል ከም ሰብ፣ ኤፍሪም ከም ላሕሚ ዳን ከኣ ከም ንስራ። ኣብ ኣምልኽኦም እስራኤላውያን ነቲ ናይ ሰማይ መገዲ እዮም ተኸቲሎም። ኣብ ስርዓት ኣልኽኦም ከኣ ነቲ ሰማያዊ ስርዓተ ኣምልኽ እዮም ቀዲሖም፣ ኣብ ሓዲስ ኪዳን ዘሎ ርድኢት ከኣ ብርግጽ ቤተ ክርስቲያን ኣብቲ ሰማያዊ ስርዓተ ልጡርግያ ትሳተፍ ምዃን ንኣምን።

ኣብ ሓዲስ ኪዳን ብዛዕባ ፀቱ እንስሳ ክንርእዮ ከሎና መሰረቱ ኣብቲ ኣብ ራእይ ዮውሓንስ ኣብቲ ኣብ ሉይ ዲኦን እንርኽብ ኣብ ትንቢት ነብያትን ዝምስረት እዩ። ነዚ ፀተ እንስሳ ዝብል ኣብ ሕዝቅኤልን ኣብ ራእይን ዝርከብ ኣምሳል ናይ እቶም ፀተ ወንጌላውያን እዩ ዝብል ካብ መጀመርያ ዝነበረ ርድኢት እዩ። ብብእዎኑ እዚ ርድኢት ብፍላይ ኣብ ምስራቕ እናዓበየ ከይዱ ንኸልቲኡ ኣተሓሕዝኻ ምኻድ እናዓበየ ከይዱ። ቅዱስ ኢረኒየስ እዩ ነዚ ፀቱ እንስሳ ዝብል ምስቶም ፀተ ወንጌላውያን ንመጀመርያ ኣተሓሕዙ ክገልጹ ዝጀመረ ምኽንያቱ ንክርስቶስ ኣብ ደቂ ሰባት ከም ዝበጽሖ ስለ ዝገብሩ።

ኣብ ብዙሓት ኣብያተ ክርስቲያናት ስእሊ ፀተ እንስሳ ንርኢ፣ ስእሊ ሰብ፣ ኣንበሳ፣ ላሕሚ፣ ንስራ። ኣበው ቤተ ክርስቲያን ማቴዎስ ብኣምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፣ ማርቆስ ብኣምሰላ ይምሰል ወንጌሉ ብኣብ በረኻ ዝጭርሖ ድምጺ ስለ ዝጅምሮ። ሉቃስ ብኣምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብበተመቐደስ ይውድኦ ቤተ መቐደስ ከኣ ላሕምታት ንመስዋዕቲ ዝቐርብሉ እዩ። መጨረሻታ ዮውሓንስ ብኣምሳል ንስራ ወንጌሉ ኣብ ምስጢር ዕሞቅ መለኮት ክርስቶስ ስለ ዘተኸር።

ኣብ ራእይ ዮውሓንስ እዞም ፀተ እንስሳ (ኩሩቤላውያን) ኣዲንቲ ዝመልኦም እዮም ይብሉና እዚ ኸኣ ፍሉጣት ምዃናም ክገልጽ ኢሉ እዩ። ንሶም ልኡኻት ኣምላኽ እዮም ንኹሎ ነገር ርእዮም ኣብ ኣምላኽ ጸብጻብ የቐርቡ። እዚ ምስቲ ኣብ ኢሳያስ 6:2 “ኣብ ዙርያኡ ድማ ሱራፌል ቆይሞም ነበሩ። ነፍሲ ወከፎም ሽድሽተ ኸንፊ ኣለዎም፣ ነፍሲ ወከፍ ከኣ ብኸልተ ክንፊ ገጹ ይኸድን፣ ብኸልተ ኸንፊ ድማ ኣእጋሩ ይኸድን፣ ብኸልተ ኸንፊውን ይነፍር ነበር” ዝብል የዘኸኸር። ከም ሡራፌላውያን ኣብ ራእይ ኢሳያስ ኩሩቤላውያን እውን “ቅዱስ ቅዱስ ቅዱስ (ኢሳ 6:3) እናበሉ ይዝምሩ። ኣብ ቅድሚ መንበር ልዑል ኮይኖም ቀጺሎም ይሰግዱሉ። ነዚ ስርዓት ኣምላኽ ኣብ ምድሪ ዘለዉ ቅዱሳን ኣብ ዝቐርብዎ ልጡርግያ ይሳተፉም። እዚ ኣብ ራእ 5:1 ክንርእዮ ንኸእል እቶም መላእኽትን ዕስራን ኣርባዕተ ሽማገለታትን ዕጣን የዕርጉ እዚ ኸኣ ጸሎታት ናይ ህዝቢ ኣምላኽ እዩ። ቤተ ክርስቲያን ኣብ መስዋዕቲ ቅዱሴ ምስ መላእኽትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንክላ ኣብ ሰማያዊ ልጡርግያ እያ እትሳተፍ።

ፀቱ እንስሳ እምብኣር ኣብ መንጎ ኣምላኽን ሰብን ኮይኖም ክብሪ ኣምላኽ ዝነግሩ ከምኡ ናይ ደቂ ሰብ ጸሎት ኣብ ኣምላኽ ዘዕርጉ እዮም። ንሳቶም ፍጡራት ኣምላኽ እዮም እንተ ኾነ ንድላይ ኣምላኽ ኣብ ደቂ ሰባት ዘምጽኡ ንልመና ደቂ ሰብ ከኣ ኣብ ኣምላኽ ዘዕርጉ እዮም።

ኣብ ዋይጣ ፀቱ እንስሳ ከምዚ እናበላ ንጽሊ “እምትጉሃን መላእክት እለ ኢይነውሙ ይስኣሉ በእንቲኣነ ፈኑ ለነ እግዚኦ መላእክተ ምሕረት ኄራን ወመሓርያነ በቃለ ቀርን ወበሰናይ ቃል”።

ፀቱ እንስሳ ኣብ ቅድሚ መንበር ልዑል ኮይኖም ከማልዱልና ይኸእሉ እዮም ኣምላኽ ልመናና ብኣቶም ክበጽሑ ከሎ ይቐልል ካብ ብኣና ምኽንያቱ ንሳቶም ብኹሎ ኣብ ቅድሚ ኣምላኽ ዝኾነ ድኽመት የብሎምን በዚ ካብ ኣምላኽ ኣባና ይልኡኹ ካባና ኸኣ ናብ ኣምላኽ ልመናና የብጽሑ።

ቅዱስ ቅዱስ ቅዱስ እናበሉ አብ ቅድሚ መንበር አምላኽ ዝቐሙ መላእክቲ ሎሚ እውን ንነፍሲ ወከፍና ንምሕረትን ጸጋን ካብ አምላኽ ከማልዱልና ዕድል ይወሃበና አሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእክቲ ሰማይ እዩ ዘመልክት። ረቀቕቲ ፍጥረት አብ ቅድሚ አምላኽ ዝቐሙ እዮም። መላእክቲ ኢየሱስ ከም ዝብለና አብ ቅድሚ አምላኽ ዝቐሙ እዮም። ስርሖም መላእክቲ አምላኽ ምብጻሕን ናይ እቶም ኩሎም ድኻታት ንአሸቱ ብሰባት ዝተፈንፈኑ አብ ቅድሚ አምላኽ ግን ክቡራት ምኻኖም ምንጋር እዩ። እግዚአብሔር ፍቕሩ ሓልዮቱ ብመላእክቲ ገሩ እዩ ዝገልጸልና። አብ ዘፀ 23:2024 ‘አብ መገዲ ክሕልወካ አብቲ ዘዳለኽዎ ቦታ ድማ ከእትወካ እንሆ አነ መልአኽ ቀቅድሜኻ እልእኽ አሎኹ’ እግዚአብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልአኽ ዝብሎም ክሕልዉ ክሰምዑ መጠንቀቕታ ተዋሂቦም። ‘አብ ቅድሚኡ ተጠንቀቕ ድምፁ ኸአ ስማዕ። እምቢ አይትበሎ። ስመይ አብኡ ተሰምዩ እዩ እም በደልካ አይክሕደገልካን እዩ’ ይብሎም። ነቲ መልአኽ ዝብሎ እንተ ሰምዑ “አነ ንጸላእትኻ ኸጸልአም ንዚጸረሩኻ ድማ ኸጸረሮም እዩ” ይብሎም። መልአኽ ቀቅድሚኡም ከይዱ ንጸልእቶም ክስዕርዎም እዮም። መላእክቲ እምብአር ሓገዝትና ረዳእትና እዮም። ሎሚ ነዚ ኢና እንገዝክር ዘሎና። ሓለዋ አምላኽ ብመላእክቱ ክቕጽለልና። ሎሚ ሓገዝ ሓለዋ የድልየና አሎ። መገዲ አምላኽ ጠፊኡና ተደናጊርና ዘሎና ውሑዳት አይኮናን። ሕልናና ዝሰምዎ ስኢኑ የእዊ አሎ ስለዚ ክንሰምዕ ፍቓደኛታት ንኹን።
2. ፬ቱ እንስሳ ከምቲ አበው ቤተ ክርስትያን ዘስተምህሩና እዞም ፬ቱ እንስሳ ነቶም አርባዕተ ወንጌላውያን እውን የስምዕ እዩ። አርባዕቲአም ወንጌላውያን ንቃል ክርስቶስ ንትምህርትን ኩሉ አብ ጽሑፍ አስፊሮም አውሪሶምና። ቃል አምላኽ ንኣና ሕይወት እዩ። ንቃል አምላኽ አብ ልብና አሕዲርና ክንጉዓዝ እንከሎና ሽዑ ኩሉ ንሕዝ። ቃለይ ዝሰምዕ አነ አብኡ እነብር ይብለና ክርስቶስ። ወንጌላውያን እምበአር ሎሚ እውን ነቲ ዘውረሱና ቃል አምላኽ ክንሰምዎ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክሮ።

፬ቱ እንስሳ እምብአር መላእክቲ ይኹኑ አርባዕቱ ወንጌላውያን ሓገዝትና እዮም። ምስ አምላኽ ክንራኸብ ባብ ዝኸፍቱልና እዮም። ለምኑልና ሓገዡና ኢልና ክንልምኖም ድላይ አምላኽ እዩ። አብዚ መከራ ዝበዝሖ ሕይወትና ኩሉ ክቕየረልና መልአኽካ ልአኸልና ንበሎ።

ብሩኽ ዓውደ ዓመት።

አባ ንጉሠ ፍሥሐ